

॥ बृहत्पाराशरहोराशास्त्रम् ९१-९७ ॥

अथ ग्रहणजातशान्त्यध्यायः ॥ ९१ ॥

सूर्येन्दुग्रहणे काले येषां जन्म भवेद् द्विज ।  
व्याधिः कष्टं च दारिद्र्यं तेषां मृत्युभयं भवेत् ॥ १ ॥  
अतः शान्तिं प्रवक्ष्यामि जनानां हितकाङ्क्षया ।  
सूर्यस्येन्दोश्च ग्रहेण यस्मिन्क्षे प्रजायते ॥ २ ॥  
तन्नक्षत्रपते रूपं सुवर्णेन प्रकल्पयेत् ।  
सूर्यग्रहे सूर्यरूपं सुवर्णेन स्वशक्तितः ॥ ३ ॥  
चन्द्रग्रहे चन्द्ररूपं रजतेन तथैव च ।  
राहुरूपं प्रकुर्वीत सीसकेन विचक्षणः ॥ ४ ॥  
शुचौ देशे समं स्थानं गोमयेन प्रलेपयेत् ।  
तत्र च स्थापयेद् वस्त्रं नूतनं सुमनोहरम् ॥ ५ ॥  
त्रयाणामेव रूपाणां स्थापनं तत्र कारयेत् ।  
सूर्यग्रहे प्रदातव्यं सूर्यप्रीतिकरं च यत् ॥ ६ ॥  
रक्ताक्षतं रक्तगन्धं रक्तमाल्याम्बरादिकम् ।  
चन्द्रग्रहे प्रदातव्यं चन्द्रप्रीतिकरं च यत् ॥ ७ ॥  
श्वेतगन्धं श्वेतपुष्पं श्वेतमाल्याम्बरादिकम् ।  
राहवे च प्रदातव्यं कृष्णपुष्पाम्बरादिकम् ॥ ८ ॥  
दद्यान्नक्षत्रनाथाय श्वेतगन्धादिकं तथा ।  
सूर्यं सम्पूजयेद्धीमानाकृष्णोति च मन्त्रतः ॥ ९ ॥  
अथा चन्द्रं इमे देवा इति मन्त्रेण भक्तितः ।  
दूर्वाभि पूजयेद्राहुं कया न इति मन्त्रतः ॥ १० ॥  
सूर्येन्द्रोरकपालाशमिर्जुहुयात् क्रमात् ।  
तथा च राहोः प्रीत्यर्थं दूर्वाभिर्द्विजसत्तम ॥ ११ ॥  
ब्रह्मवृक्षसमिद्भिश्च भेषाय जुहुयात् पुनः ।  
अभिषेकं ततः कुर्यात् जातस्य कलहोदकैः ॥ १२ ॥  
आचार्यं पूजयेद्भक्त्या सुशान्तो विजितेन्द्रियः ।  
ब्राह्मणान् भोजयेत्वा तु यथाशक्ति विसर्जयेत् ॥ १३ ॥  
एवं ग्रहणजातस्य शान्तिं कृत्वा विधानतः ।  
सर्वविघ्नं विनिर्जित्वा सौभाग्यं लभते नरः ॥ १४ ॥

अथ गण्डान्तजातशान्त्यध्यायः ॥ ९२ ॥

तिथिनक्षत्रलग्नानां गण्डान्तं त्रिविधं स्मृतम् ।  
जन्मयात्राविवाहादौ भवेत्तन्निधनप्रदम् ॥ १ ॥  
पूर्णांनन्दाख्ययोस्तिथ्योः सन्धौ नाडीचतुष्टयम् ।

अथ ऊर्ध्वं च मैत्रेय तिथिगण्डान्तमुच्यते ॥ २ ॥  
रेवतीदास्रयोः साप्रमघयोः शाक्रमूलयोः ।  
सन्धौ नक्षत्रगण्डान्तमेवं नाडीचतुष्टयम् ॥ ३ ॥  
मीनाजयोः कर्किहर्योर्लग्नयोरलिचापयोः ।  
सन्धौ च लग्नगण्डान्तमधऊर्ध्वं घटीमितम् ॥ ४ ॥  
एषु चाभुक्तमूलाख्यं महाविघ्नपदं स्मृतम् ।  
इन्द्रराक्षसयोः सन्धौ पञ्चाष्टघटिकाः क्रमात् ॥ ५ ॥  
अथ गण्डान्तजातस्य शिशोः शान्तिविधिं ब्रुवे ।  
गण्डान्तकालजातस्य सूतकान्त्यदिने पिता ॥ ६ ॥  
शान्तिंशुभेऽह्नि वा कुर्यात् पश्येत् तावन्न तं शिशुम् ।  
वृषभं तिथिगण्डान्ते नक्षत्रे धनुमेव च ॥ ७ ॥  
काञ्चनं लग्नगण्डान्ते दद्यात्तद्विषप्रशान्तये ।  
आद्यभागे प्रजातस्य पितृश्चाप्यभिषेचनम् ॥ ८ ॥  
द्वितीये तु शिशोर्मातुरभिषेकं च कारयेत् ।  
सुवर्णेन तदर्धेण यथावित्तं द्विजोत्तम ।  
तिथिभेषादिरूपं च कृत्वा वस्त्रसमन्वितम् ॥ ९ ॥  
उपचारैर्यथाशक्ति कलहोपरि पूजयेत् ।  
पूजान्ते समिदन्नज्यैर्होम । कुर्याद्यथाविधि ॥ १० ॥  
ब्राह्मणान् भोजयेत् पञ्चादेवं दोषात्प्रमुच्यते ।  
आयुरारोग्यमैश्वर्यं सम्प्राप्नोति दिने दिने ॥ ११ ॥

अथ अभुक्तमूलशान्त्यध्यायः ॥ ९३ ॥

ज्येष्ठामूलमयोर्यस्मादधिपाविन्द्रराक्षसौ ।  
महावैरात् तयोः सन्धिर्महादोषप्रदः स्मृतः ॥ १ ॥  
अभुक्तमूलजं पुत्रं पुत्रीं वाऽपि परित्यजेत् ।  
अथवाऽब्दाष्टकं तातस्तन्मुखं न विलोकयेत् ॥ २ ॥  
तद्विषपरिहारार्थमथ शान्तिविधिं ब्रुवे ।  
तत्राऽदौ दोषबहुल्यान् मूलशान्तिर्निगद्यते ॥ ३ ॥  
जन्मतो द्वादशाहे वा तदूक्षे वा शुभे दिने ।  
जातस्य वाऽष्टमे वर्षे शान्तिं कुर्याद् विधानतः ॥ ४ ॥  
सुसमे च शुभे स्थाने गोमयेनोपलेपिते ।  
मण्डपं स्वगृहात् प्राच्यामुदीच्यां वा प्रकल्पयेत् ॥ ५ ॥  
चतुर्द्वारसमायुक्तं तोरणाद्यैरलङ्कृतम् ।  
कुण्डं ग्रहादियज्ञार्थं तद्बहिश्च प्रकल्पयेत् ॥ ६ ॥  
सुवर्णेन तदर्धेन तदर्धार्धेन वा पुनः ।  
नक्षत्रदेवतारूपं कुर्याद् वित्तानुसारतः ॥ ७ ॥  
श्यामवर्णं महोग्रं च द्विशिरस्कं वृकाननम् ।

खड्गचर्मधरं तद्वद् ध्येयं कुणपवाहनम् ॥ ८ ॥  
 सुवर्णस्य च मूल्यं वा स्थापयित्वा प्रपूजयेत् ।  
 सुवर्णं सर्वदैवत्यं यतः शास्त्रेषु निश्चितम् ॥ ९ ॥  
 आचार्यं वरयेत् पश्चात् स्वस्तिवाचनपूर्वकम् ।  
 कलशस्थापनं कुर्यात् स्वगृह्योक्तविधानतः ॥ १० ॥  
 पञ्चगव्यादिकं क्षेप्यं कलशे तीर्थवारि च ।  
 शतौषध्यादिकं तत्र शतच्छिद्रघटे क्षिपेत् ॥ ११ ॥  
 वंशपात्रं च संस्थाप्य तत्र वै पश्चिमामुखम् ।  
 अर्चयेन्निर्ऋतिं देवं शुक्लवस्त्राक्षतादिभिः ॥ १२ ॥  
 इन्द्रं तदधिदेवं च जलं प्रत्यधिदैवतम् ।  
 स्वस्वशाखोक्तमन्त्रेण प्रधानादीनप्रपूजयेत् ॥ १३ ॥  
 देवाधिदेवप्रीत्यर्थं होमं कुर्याद्यथाविधि ।  
 अष्टोत्तरं सहस्रं वा शतं वा नियतेन्द्रियः ॥ १४ ॥  
 मृत्युप्रशमनार्थं च मन्त्रं त्रयम्बकं जपेत् ।  
 प्रार्थयेच्च ततो देवमभिषेकार्थमादरात् ॥ १५ ॥  
 भद्रासनोपविष्टस्य सस्त्रीपुत्रस्य मन्त्रवित् ।  
 आचार्यो यजमानस्य कुर्यात् प्रीत्याभिषेचनम् ॥ १६ ॥  
 वस्त्रान्तरितकुम्भाभ्यां स्नापयेत्तदनन्तरम् ।  
 शुक्लाम्बरधरस्तद्वत् श्वेतगन्धानुलेपनः ॥ १७ ॥  
 धेनुं पयस्विनीं दद्यादाचार्याय च शक्तितः ।  
 ऋत्विग्भ्यो दक्षिणां दद्याद् ब्राह्मणांश्चापि भोजयेत् ॥ १८ ॥  
 यत्पापं यच्च मे दौःस्थ्यं सर्वगात्रेष्ववस्थितम् ।  
 तत्सर्वं भक्षयाज्य त्वं लक्ष्मीं पुष्टिं च वर्धय ॥ १९ ॥  
 अनेनैव तु मन्त्रेण सम्यगाज्यं विलोकयेत् ।  
 मूलगण्डोद्भवस्तैवं सर्पापापं प्रणश्यति ॥ २० ॥

अथ ज्येष्ठादि गण्डशान्त्यध्यायः ॥ १४ ॥

ज्येष्ठागण्डान्तजातस्तु पितुः स्वस्य च नाशकः ।  
 तस्य शान्तिविधिं वक्ष्ये सर्वविघ्नोपशान्तये ॥ १ ॥  
 मूलशान्तिसमं सर्वमात्रापि मण्डपादिकम् ।  
 इन्द्रोऽत्र देवता तद्वदधिदेवोऽनलस्तथा ॥ २ ॥  
 विज्ञेयं च तथा विप्र रक्षः प्रत्यधिदैवतम् ।  
 यथाशक्ति सुवर्णेन कुर्यादिन्द्रस्वरूपकम् ॥ ३ ॥  
 वज्राङ्कुशधरं दिव्यं गजराजोपरिस्थितम् ।  
 शालितण्डुलसंयुक्तकुम्भस्योपरि पूजयेत् ॥ ४ ॥  
 स्वस्वगृह्योक्तमन्त्रेण गन्धपुष्पाक्षतादिभिः ।  
 अभिषेकं च होमं च कुर्याद् ब्राह्मणभोजनम् ॥ ५ ॥  
 इन्द्रसूक्तं जपेद् भक्त्या मन्त्रं मृत्युञ्जयं तथा ।  
 प्रार्थयेदिन्द्रदेवं च ततः शान्तिमवाप्नुयात् ॥ ६ ॥  
 अथ वा शक्त्यभावे तु कुर्याद् गोदानमेव हि ।  
 यतः समस्तभूदानाद् गोदानमतिरिच्यते ॥ ७ ॥  
 मूलेन्द्राहिमघागण्डजाते दद्याद् गवां त्रयम् ।

गेयुगमं पौष्णदास्रोत्थे गण्डान्ते च द्विजन्मने ॥ ८ ॥  
 अन्यगण्डे च दुर्योगे गामेकां हि प्रदापयेत् ।  
 गोरभावे च विप्राय दद्यात् तन्मूल्यमेव हि ॥ ९ ॥  
 ज्येष्ठनक्षत्रजा कन्या विनिहन्ति धवाग्रजम् ।  
 विशाखान्त्यपदोत्पन्ना कन्या देवरघातिनी ॥ १० ॥  
 तस्याः प्रदानकालेऽतो गोदानमपि कारयेत् ।  
 आश्लेषान्त्यत्रिपादोत्थौ मूलाद्यत्रिपदोद्भवौ ॥ ११ ॥  
 कन्यासुतौ हतः श्वश्रूँश्च यथाक्रमम् ।  
 तयोर्विवाहकालेऽतः शान्तिं कुर्याद् विचक्षणः ॥ १२ ॥  
 तत्तदोषविनाशाय यथावित्तानुसारतः ।  
 धवाग्रजद्यभावे तु न दोषाय प्रजायते ॥ १३ ॥

अथ त्रीतरजन्मशान्त्यध्यायः ॥ १५ ॥

अथाऽन्यत् संप्रवक्ष्यामि जन्मदोषप्रदं द्विज ।  
 सुतत्र्ये सुताजन्म तत्रत्रये सुतजन्म चेत् ॥ १ ॥  
 तदाऽरिष्टभयं ज्ञेयं पितृमातृकुलद्वये ।  
 तत्र शान्तिविधिं कुर्याद् वित्तशाद्यविवर्जितः ॥ २ ॥  
 सूतकान्तेऽथ वा शुद्धे समये च शुभे दिने ।  
 आचार्यमृत्विजो वृत्वा ग्रहयज्ञपुरस्सरम् ॥ ३ ॥  
 ब्रह्मविष्णु महेशेन्द्रप्रतिमाः स्वर्णजाः शुभाः ।  
 पूजयेद् धान्यराशिस्थकलशोपरि भक्तितः ॥ ४ ॥  
 चत्वारि रुद्रसूक्तानि शान्तिसूक्तानि सर्वशः ।  
 विप्र एको जपेद् होमकाले च सुचिसंयतः ॥ ५ ॥  
 आचार्यो जुहुयात्तत्र समिदाज्यतिलांश्चरुम् ।  
 अष्टोत्तरं सहस्रं वा शतं वाऽष्टौ च विंशतिम् ॥ ६ ॥  
 ब्रह्मादिसर्वदेवेभ्यः स्वस्वगृह्योक्तमन्त्रतः ।  
 ततः स्विष्टकृतं हुत्वा बलिं पूर्णाहुतिं पुनः ॥ ७ ॥  
 अभिषेकं च जातस्य सकुटुम्बस्य कारयेत् ।  
 ऋत्विग्भ्यो दक्षिणां दद्याद् ब्राह्मणांश्चापि भोजयेत् ॥ ८ ॥  
 कांस्याज्यवीक्षणं कृत्वा दीनानाथांश्च तर्पयेत् ।  
 एवं शान्त्या च मैत्रेय सर्वारिष्टं विलीयते ॥ ९ ॥

अथ प्रसवविकारशान्त्यध्यायः ॥ १६ ॥

अथाऽहं सम्प्रवक्ष्यामि विकारं प्रसवोद्भवम् ।  
 येनाऽरिष्टं समस्तस्य ग्रामस्य च कुलस्य च ॥ १ ॥  
 अत्यल्पे वाऽधिके काले प्रसवो यदि जायते ।  
 हीनाङ्गोवाऽधिकाङ्गो वा विशिरा द्विशिरास्तथा ॥ २ ॥  
 नार्या पश्चात्कृतिर्वापि पशुश्वपि नराकृतिः ।  
 प्रसवस्य विकारोऽयं विनाशायोपजायते ॥ ३ ॥  
 यस्य स्त्रियाः पशुनां वा विकाराः प्रसवोद्भवः ।  
 अनिष्टं भवने तस्य कुलेऽपि च महद् भवेत् ॥ ४ ॥

तद्विषपरिहारार्थं शान्तिः कार्या प्रयत्नतः ।  
स्त्री वा गौवंडवा वापि परित्याज्या हितार्थिना ॥ ५ ॥  
नार्याः पञ्चदशे वर्षे जन्मतः षोडशोऽपि वा ।  
गर्भो वा प्रसवो वाऽपि न शुभाय प्रजायते ॥ ६ ॥  
सिंहराशिस्थितेऽर्कं गौनक्रस्थे महिषी तथा ।  
प्रसूता स्वामिनं हन्ति स्वयं चापि विनश्यति ॥ ७ ॥  
ब्राह्मणाय प्रदद्यात् तां शान्तिं वापि समाचरेत् ।  
ब्रह्मविष्णुमहेशानां ग्रहाणां चैव पूजनम् ॥ ८ ॥  
सर्वं होमादिकं कर्म कुर्यात् त्रितरशान्तिवत् ।  
ततो गृहो सुखी भूत्वा सर्वपापैः प्रमुच्यते ॥ ९ ॥  
एवं त्वरिष्टे सम्प्राप्ते नरः शान्तिं करोति यः ।  
सर्वान् कामानवाप्नोति चिरजीवी सुखी च सः ॥ १० ॥

अथोपसंहाराध्यायः ॥ १७ ॥

यच्छास्त्रं ब्रह्मणा प्रोक्तं नारदाय महात्मने ।  
तदेव शौनकादिभ्यो नारदः प्राह सादरम् ॥ १ ॥  
ततो मया यथा ज्ञातं तुभ्यमुक्तं तथा द्विज ।  
नासूयकाय दातव्यं परनिन्दारताय वा ॥ २ ॥  
जडाय दुर्विनीताय नाज्ञाताय कदाचन ।  
देयमेतत्सुरिलाय भक्ताय सत्यवादिने ॥ ३ ॥  
मेधाविने विनीताय सम्यग् ज्ञातकुलाय च ।  
पुण्यदं ज्यौतिषं शास्त्रमग्यं वेदाङ्गमुत्तमम् ॥ ४ ॥  
जानाति कालमानं यो ग्रहर्क्षाणां च संस्थितिम् ।  
होराशास्त्रमिदं सम्यक् स विजानाति नाऽपरः ॥ ५ ॥  
होराशास्त्रार्थतत्त्वज्ञः सत्यवाग् विजितेन्द्रियः ।  
शुभाऽशुभं फलं वक्ति सत्यं तद्वचनं भवेत् ॥ ६ ॥  
ये सुशास्त्रं पठन्तीदं ये वा शृण्वन्ति भक्तितः ।  
तेषामायुर्बलं वित्तं वृद्धिमेति यशः सदा ॥ ७ ॥  
इत्थं पराशरेणोक्तं होराशास्त्रं चमत्कृतम् ।  
नवं नवजनप्रीत्यै विविधाध्यायसंयुतम् ॥ ८ ॥  
श्रेष्ठं जगद्धितायेदं मैत्रेयाय द्विजन्मने ।  
ततः प्रचरितं पृथ्व्यामादृतं सादरं जनैः ॥ ९ ॥  
ग्रन्थेऽस्मिन् पृथग्ध्यायैर्विषया विनिवेशिताः ।  
सृष्टिक्रमोऽवताराश्च गुणाः खेटस्य भस्य च ॥ १० ॥

विशेषलग्नं वर्गाश्च तद्विवेकश्च राशिदृक् ।  
अरिष्टं तद्विभङ्गश्च विवेको भावजस्तथा ॥ ११ ॥  
भावानां च फलाध्यायो भावेशोत्थफलं तथा ।  
अप्रकाशफलं स्पष्टखेटदृष्टिप्रसाधनम् ॥ १२ ॥  
ततः स्पष्टबलाध्यायः इष्टकष्टप्रसाधनम् ।  
पदं चोपपदं तद्वदर्गला त्वथ कारकाः ॥ १३ ॥  
कारकांशफलं योगकारकाध्याय एव च ।  
नाभसा विविधा योगाश्चन्द्रयोगोऽर्कयोगकः ॥ १४ ॥  
राजयोगस्ततः प्रोक्तो राजसम्बन्धयोगकः ।  
विशेषधनयोगाश्च योगा दारिद्र्यकारकाः ॥ १५ ॥  
आयुर्मारकभेदाश्च ग्रहावस्थाः फलान्विताः ।  
नानाविधदशाध्यायास्तत्फलाध्यायः संयुताः ॥ १६ ॥  
अन्तःप्रत्यन्तरप्राणसूक्ष्मसंज्ञाश्च तद्भिदाः ।  
सूर्याद्यष्टकवर्गश्च त्रिकोणपरिशोधनम् ॥ १७ ॥  
एकाधिपत्यसंशुद्धिस्ततः पिण्डप्रसाधनम् ।  
ततश्चाऽष्टकवर्गाणां प्रस्फुटानि फलानि च ॥ १८ ॥  
ततोऽप्यष्टकवर्गायुःसाधनं च ततः परम् ।  
समुदायाष्टवर्गोत्थफलाध्यायः परिस्फुटः ॥ १९ ॥  
ग्रहरश्मिफलाध्यायः सुदर्शनफलं तथा ।  
महापुरुषचिह्नानि महाभूतफलानि च ॥ २० ॥  
गुणत्रयफलाध्यायस्ततोऽप्यज्ञातजन्मनाम् ।  
जन्मलग्नादिविज्ञानं प्रव्रज्यालक्षणानि च ॥ २१ ॥  
स्त्रीणां च फलवैष्यमङ्गलक्ष्मफलानि च ।  
पूर्वपापोत्थशापोत्थयोगा वैपुत्र्यकारकाः ॥ २२ ॥  
सत्पुत्रप्राप्त्युपायाश्च सहैव प्रतिपादिताः ।  
जन्मन्यनिष्टलग्नर्क्षतिथ्यादिप्रतिपादनम् ॥ २३ ॥  
तत्तच्छान्तिविधिश्चैव संक्षेपेण प्रदर्शितः ।  
प्रसवस्य विकाराश्च कथिताः शान्तिसंयुताः ॥ २४ ॥  
एवं जातकवर्येऽत्र निविष्टा विषयाः शतम् ।  
विज्ञाय विबुधास्त्वेतान् प्राप्नुवन्तु यशः श्रियम् ॥ २५ ॥

Encoded and proofread by ajarve at fms30.cca.rockwell.co

Please send corrections to [sanskrit@cheerful.com](mailto:sanskrit@cheerful.com)  
Last updated November 19, 2010  
<http://sanskritdocuments.org>